

حافظ جمال اللہ ملتانی اور ان کی خدماتِ حدیث و تصوف: مولانا پارہاروی کی "انوارِ جمالیہ" کا خصوصی مطالعہ
(*Hāfiẓ Jamāl Allah Multānī and his Services to Ḥadīth and Sufism: A Study of "Anwār-e-Jamāliyah" by Mawlānā Parhārōī*)

* مجاہد حسین

** ڈاکٹر غلام شمس الرحمن

Abstract

Hāfiẓ Jamāl Allah Multānī (d.1226/1811) was a leading *Chishtī* Sufi *Shaykh* who established his *Khānqāh* and Madrasa in Multan and taught his disciples *Ḥadīth* and other Islamic sciences along with their training in *Chishtiyah* Sufi order. The present paper aims to present *Multānī's* biographical account and his contribution in the fields of *Ḥadīth* and Sufism as illustrated by his well-known disciple *Mawlānā 'Abd al-'Azīz Parhārōī* (d.1239/1824) in his "*Anwār-Jamāliyah*". It finds that both of *Multānī's* mentors *Khawāja Noor Muhammad Mahārōī* (d. 1205/1790) and his *Shaykh Khawāja Fakhr al-Dīn Dehlawī* (d.1197/1784) were experts in *Ḥadīth* sciences and both had transferred their relevant knowledge to *Multānī*. Subsequently, *Multānī* guided his students both in *Ḥadīth* and Sufism. His *Khānqāh* and Madrasa became centre of excellence for Islamic learning, and a large number of scholars and common people received their religious education and spiritual inspiration from this *Khānqāh*.

Key Words: *Jamāl Allah Multānī, 'Abd al-'Azīz Parhārōī "Anwār-e-Jamāliyah"*

* پی ایچ ڈی سکالر، جی سی یونیورسٹی فیصل آباد

** پروفیسر/چیئر مین، شعبہ اسلامیات و عربی، جی سی یونیورسٹی فیصل آباد

ہندوستان میں مسلم تہذیب کے ارتقا اور علوم اسلامیہ کی ترویج کے حوالے سے خطہ ملتان کا کردار بہت اہمیت کا حامل ہے۔ ملتان مسلم عہد میں متنوع علمی و دینی اور ملی و نسلی روایات کا مرکز رہا ہے۔ تاہم محدثین اور صوفیاء ملتان کی دینی روایت کا اہم ترین حوالہ ہیں۔ یہاں محدثین و صوفیاء کی آمد قرونِ اولیٰ سے رہی ہے، جب کہ قرونِ وسطیٰ میں منگولوں کے حملے کے بعد ایشیا سے محدثین کی نسبت صوفیاء زیادہ تر اس خطے میں آئے جن میں سہروردی مشائخ خاص طور پر قابل ذکر ہیں۔ سہروردیہ کے ہاں علوم حدیث سے خصوصی رغبت دکھائی دیتی ہے۔ شیخ بہاء الدین زکریا ملتانی (م 1262/606) کی "الاوراد" کے مطالعے سے یہ حقیقت بخوبی آشکار ہوتی ہے۔ مغل دور میں ملتان قادری اور چشتی صوفیاء کا مرکز بنا۔ اسی عہد میں سفری سہولیات کی بہتری کے باعث یہاں کے علما نے حجاز اور بلادِ عربیہ کے علمی مراکز کا رخ کیا۔ اس طرح دسویں / سولہویں صدی سے ملتان میں حدیث و تصوف کے حوالے سے نئی روح بیدار ہوئی۔ شیخ علی متقی (م 1567/975)، شیخ عبدالوہاب متقی (م 1592/1001)، شیخ عبدالحق محدث دہلوی (م 1642-1052) ایسے محدثین نے ملتان میں قیام کیا کہ علمی مجالس قائم کیں، جن کے باعث ملتان میں تصوف کے ساتھ حدیث کے علوم کی ترویج ہوئی۔ متاخر صوفیاء چشت میں سے حافظ جمال اللہ ملتانی رحمہ اللہ (م 1811/1226) نے ملتان کو اپنی علمی و روحانی مساعی کا مرکز بنایا۔ ان کی خانقاہ میں جن علوم پر خاص طور پر توجہ دی جاتی تھی ان میں قرآن و حدیث اور تصوف بنیادی مضامین تھے۔ یہی وجہ ہے کہ ان کے تربیت یافتہ علما میں تصوف اور حدیث کے ماہرین پیدا ہوئے۔ مثلاً آپ کے شاگرد مولانا عبدالعزیز پرہاروی نے اصول حدیث پر "کوثر النبی" تحریر کی۔ اس مقالہ میں مولانا عبدالعزیز پرہاروی کی "انوارِ جمالیہ" کی روشنی میں حافظ جمال اللہ ملتانی کی شخصیت اور تصوف کے حوالے سے ان کے بیان کردہ مباحث کا مطالعہ پیش کیا جا رہا ہے۔ اس تحقیق سے اس عمومی نقطہ نظر کا جائزہ لینا بھی مقصود ہے کہ صوفیاء کرام حدیث سے بے خبر ہوتے ہیں اور ان کے مجالس میں حدیث کو اہمیت نہیں دی جاتی۔

"انوارِ جمالیہ": ایک تعارف

علامہ عبدالعزیز پرہاروی رحمہ اللہ (م 1239ھ/1824ء) نے حافظ جمال اللہ ملتانی سے اکتسابِ فیض کرتے ہوئے سند اجازت و خلافت پائی۔ آپ نے حافظ جمال اللہ کی سیرت و تعلیمات پر ایک مختصر رسالہ موسوم بہ "انوارِ جمالیہ" تحریر کیا، جس کا آغاز ان کی وفات کے تیسرے دن زوال کے وقت ہوا۔¹ حافظ جمال اللہ ملتانی کا تذکرہ کافی کتب میں موجود ہے۔ ان میں گلشن ابرار،² مخزنِ چشت،³ مناقبِ المحبوبین،⁴ تاریخ مشائخِ چشت،⁵ وغیرہ قابل ذکر ہیں۔ لیکن علامہ

¹ عبدالعزیز، پرہاروی، انوارِ جمالیہ (کوٹ ادو مظفر گڑھ، العزیز اکیڈمی، 1977)، 2۔

² خواجہ امام بخش مہاروی، گلشن ابرار (چشتیاں بہاولنگر، مہاروی چشتیہ رباط، سلیکیشنز، 2010)، 217۔

³ مہاروی، خواجہ امام بخش، مخزنِ چشت (چشتیاں بہاولنگر، مہاروی چشتیہ رباط، سلیکیشنز، 2010)، 357۔

⁴ سلیمانی، نجم الدین، مناقبِ المحبوبین، مترجم مولانا ذوالفقار علی ساقی (لاہور نگارش آرٹ، 2018)، 339۔

پر ہاڑوی کے اس رسالے کو دوسرے پر سبقت حاصل ہے کہ علامہ پر ہاڑوی نے سب سے پہلے اس موضوع پر تالیف کی اور آپ کے بعد آنے والے سب تذکرہ نگاروں نے آپ کے اس رسالے کی طرف ماخذ کی حیثیت سے رجوع کیا ہے۔ پر ہاڑوی نے پورے رسالے میں بلا واسطہ انداز بیان اختیار کیا ہے اور کسی دوسرے شاگرد، خلیفہ، مرید یا دیگر لوگوں کی ذکر کردہ باتوں کو آگے روایت نہیں کیا بلکہ صرف انہی باتوں کو بیان کیا ہے جو آپ کے اپنے مشاہدے میں آئیں یا آپ کے سامنے حافظ جمال اللہ ملتانی نے بیان کیں۔ یہ انداز بیان اس رسالے کی صحت اور ثقاہت پر بھی دلالت کرتا ہے، کیونکہ جب بھی کبھی بالواسطہ روایت کی بات آتی ہے تو سب سے پہلے اس واسطے کی صحت اور جرح و تعدیل کا سوال اٹھتا ہے کہ راوی ثقہ بھی ہے، البتہ جب بلا واسطہ اپنے مشاہدے کی بنا پر احوال ذکر کیے گئے ہوں تو صحت کی تمام تر ذمہ داری مولف پر ہی منحصر ہوتی ہے، اور اس رسالے کے مولف کا تعلق حافظ جمال اللہ ملتانی کے ساتھ قطعی طور پر ثابت ہے۔ آپ نے ایک عرصہ ان کے زیر سایہ گزارا۔ آپ کا اپنا علم و فضل اور تقویٰ آپ کی ذاتی ثقاہت پر بھی دلالت کرتا ہے، لہذا مذکورہ رسالے کو ایک مستند دستاویز کی حیثیت حاصل ہو جاتی ہے۔ یہ رسالہ عربی زبان میں اردو ترجمے کے ساتھ لکھا گیا ہے، جو العزیز اکیڈمی (کوٹ ادو، مظفر گڑھ) سے (1391ھ/1971ء) میں شائع ہوا۔ یہ رسالہ درمیانے سائز کے انتیس (29) صفحات پر مشتمل ہے۔ فقیر محمد برخوردار ملتانی نے بھی اس رسالے کا فارسی اور اردو دونوں زبانوں میں ترجمہ کر کے اس مجموعے کا نام "گلزارِ جمالیہ" رکھا اور مکتبہ جمال (خانپوال) نے شائع کیا۔ اس رسالے کے اندر عربی متن پر بھی اس کا نام "انوارِ جمالیہ" لکھا ہوا ہے۔ مقدمے میں لکھا ہے: "فقیر محمد برخوردار، ارباب بصیرت کی خدمت میں رسالہ (جمالیہ) مؤلفہ حافظ عبدالعزیز پر ہاڑوی کا ترجمہ کر کے پیش کرتا ہوں۔" ⁶ ان کے علاوہ دیگر تذکرہ نگاروں میں سے سید زاہد شاہ نے "اسرار الکمالیہ" ⁷ میں، حاجی نجم الدین سلیمانی نے "مناقب المحبوبین" ⁸ میں، علامہ اللہ بخش رضانی نے "تذکرہ جمال" ⁹ میں اور ڈاکٹر روبینہ ترین نے "ملتان کی ادبی و تہذیبی زندگی میں صوفیاء کرام کا حصہ" ¹⁰ میں اس رسالے کا نام "الحضائل الرضیہ" ذکر کیا ہے۔ ہو سکتا ہے غالباً انھوں نے یہ نام علامہ پر ہاڑوی کے ان تمہیدی کلمات سے اخذ کیا ہو: "اما بعد فہذہ الخصال الرضیة والشمائل السنیة لمولنا ومرشدنا وھادینا قدس اللہ تعالیٰ سرہ العزیز

⁵ خلیق احمد نظامی، تاریخ مشائخ چشت (لاہور، مشتاق بک کارنر)، 572۔

⁶ فقیر محمد برخوردار، گلزارِ جمالیہ (خانپوال، مکتبہ جمال)، 2۔

⁷ سید زاہد شاہ، اسرار الکمالیہ (قلمی نسخہ)، 1۔

⁸ سلیمانی، حاجی نجم الدین، مناقب المحبوبین، 349۔

⁹ علامہ اللہ بخش رضانی، تذکرہ جمال انوار جمالیہ (ملتان، جمال لائبریری، 2015)، 1۔

¹⁰ ڈاکٹر روبینہ ترین، ملتان کی ادبی و تہذیبی زندگی میں، صوفیاء کرام کا حصہ، (ملتان، گلگشت، بیکن بکس، 2011)، 287۔

جمعہ الفقیر عبد العزیز۔¹¹ اس رسالے کا یہ نام "الحضائل الرضیہ" بادی النظر سے تو سمجھا جاسکتا ہے، لیکن اگر مکمل عبارت کو دقت نظر سے دیکھا جائے تو معلوم ہوتا ہے کہ علامہ پرہاڑوی یہ کلمات بطور اسم نہیں بلکہ بطور لقب کہہ رہے ہیں۔ کیونکہ یہ لفظ "الحضائل الرضیہ" (یعنی پسندیدہ عادات) ہے نہ کہ "الحضائل الرضیہ" ہے تو رسالہ کا اصل نام "انوارِ جمالیہ" ہے۔ لہذا اسی نام کو ترجیح حاصل ہوگی۔

"انوارِ جمالیہ" کا موضوعاتی مطالعہ

علامہ پرہاڑوی نے اس رسالے میں حافظ جمال اللہ ملتانی کے احوالِ زندگی، آبا و اجداد، صورت و سیرت، روز مرہ کی عادات، عملی مشاغل، آدابِ طریقت، بیعت و تبلیغ اور اخلاق و افکار ذکر کیے ہیں۔ علامہ پرہاڑوی نے ان موضوعات کو چونکہ مختصر انداز سے رسالے کی صورت میں پیش کیا ہے، اس لیے الگ الگ ابواب یا فصولوں میں تقسیم کر کے نہیں لکھا بلکہ ایک اجمالی ترتیب کے ساتھ عنوانات ذکر کرتے چلے گئے اور اس عنوان سے متعلق بات کر کے اگلے موضوع کی طرف منتقل ہو جاتے ہیں۔ بایں طور اگرچہ تفصیلی ترتیب کو مد نظر نہیں رکھا گیا لیکن اجمالی طور پر پہلے حالاتِ زندگی کا تذکرہ ہے، پھر روز مرہ کی عادات مثلاً چلنے پھرنے اٹھنے بیٹھنے، کھانے پینے، لباس اور وضو وغیرہ کے آداب کا تذکرہ ہے اور انہی مضامین کے ضمن میں آپ کے علمی مشاغل، پسندیدہ کتب اور اندازِ تدریس کا تذکرہ بھی ہے، اس کے بعد کے عنوانات میں آپ کے اخلاق، شجاعت، بیعت کے آداب، آدابِ کلام اور نصائح وغیرہ کا ذکر ہے۔ انہی مضامین کے ضمن میں آپ کی انگشتی اور مہر کا ذکر بھی ملتا ہے۔ رسالے میں دو اہم موضوع ہیں: ایک حافظ جمال اللہ کا سوانحی خاکہ اور دوسرا ان کے ملفوظات، جن سے ان کے افکار و نظریات واضح ہوتے ہیں۔ مزید برآں علامہ پرہاڑوی نے "انوارِ جمالیہ" عربی زبان میں تحریر کیا ہے، رسالہ تحریر کرتے ہوئے آپ نے عربی زبان کی فصاحت و بلاغت کے اعلیٰ معیار کو اختیار کیا ہے، اور اسی فصاحتِ زبان کی ایک خصوصیت ہے کہ طویل مضامین کو مختصر اور جامع الفاظ میں بیان کر دیا ہے، اور ان احوال کے بیان کے لیے کتاب کی بجائے ایک مختصر رسالہ کفایت کر گیا۔ علامہ پرہاڑوی نے، جیسا کہ ذکر ہوا، اس رسالے میں ایک اجمالی خاکے اور ترتیب کا اہتمام تو کیا ہے اور موضوعات کو ایک ترتیب سے عنوانات کے ذیل میں ذکر کیا۔ لیکن یہ ترتیب جدید ابواب و فصول کی تقسیم کی طرح نہیں ہے بلکہ کسی موضوع کو اپنے متعلقہ موضوعات کی بجائے دیگر موضوعات کے ساتھ بھی ذکر کر دیا گیا ہے، جیسا کہ آپ کی انگشتی کا بیان حسنِ خلق اور نصائح کے متعلقہ موضوعات کے درمیان میں ذکر کیا گیا ہے،¹² اس کے باوجود اس تالیف کی خوبصورتی یہ ہے کہ قاری کو ایک موضوع سے دوسرے موضوع کی طرف منتقل ہونے سے تسلسل اور ربط کی کمی کا احساس نہیں ہوتا، کیونکہ علامہ پرہاڑوی اگلے موضوع کو گذشتہ موضوع کے ساتھ اس انداز میں ذکر کرتے ہیں کہ تسلسل قائم رہتا ہے۔

¹¹ پرہاڑوی، انوارِ جمالیہ، 2۔

¹² پرہاڑوی، انوارِ جمالیہ، 8۔

حافظ جمال اللہ ملتانی کا تعارف

"انوارِ جمالیہ" میں جہاں تک حافظ جمال اللہ ملتانی کے تعارف کا تعلق ہے تو اس میں آپ کی تاریخ ولادت ذکر نہیں کی گئی۔ براہ راست نام و نسب اور وطن سے احوال کا آغاز کیا گیا ہے۔ تاہم دیگر تذکرہ نگاروں کے مطابق حافظ جمال اللہ (م 1160ھ/1745ء) ملتان میں پیدا ہوئے۔¹³ آپ کے دادا حافظ عبدالرشید نے آپ کا اسم گرامی محمد جمال الحق رکھا،¹⁴ البتہ آپ "حافظ جمال اللہ" کے نام سے زیادہ معروف ہوئے۔ علامہ پرباڑوی نے بھی "انوارِ جمالیہ" میں آپ کا نام "جمال الحق والدین" ذکر کیا ہے۔ باقی تذکرہ نگاروں میں سے سید زاہد شاہ نے "اسرار الکمالیہ"، "میں ڈاکٹر مہر عبدالحق نے "نورِ جمال"، خلیق احمد نظامی نے "تاریخ مشائخِ چشت"، نور احمد فریدی نے "تاریخ ملتان" اور علامہ اللہ بخش رضانی نے "تذکرہ جمال" میں حافظ محمد جمال ذکر کیا ہے، جب کہ خواجہ امام بخش مہاروی نے "گلشن ابرار" اور غلام عباس جمالی نے "ذکر جمال" میں حافظ جمال اللہ ملتانی لکھا ہے۔ علامہ پرباڑوی نے عربی تراکیب اور تشبیہ و استعارہ سے حافظ جمال اللہ کے حلیہ کو انتہائی حسین پیرایہ میں بیان کیا ہے، زیر نظر عبارت میں عربی زبان دانی، اعلیٰ ذوق اور فصاحت و بلاغت کے بہترین نمونہ میں حافظ جمال اللہ کے حلیہ مبارک کو بیان کیا گیا ہے: کان قدس سرہ حسن الوجه، ازہر اللون، معتدل القامة، خفیف اللحم، لطیف الاعضاء، وجہہ بادنی طول، اسنانہ کانہ سلك لؤلؤمکنون، افنی الانف، قلیل شعر الحواجب، لطیف الشفتین، معتدل شعر اللحية۔¹⁵ "آپ حسین چہرے والے، چمکیلی رنگت والے، میانہ قد، معتدل اور نازک اندام تھے، آپ کا چہرہ کسی قدر دراز تھا، آپ کے دانت گویا جڑے ہوئے موتیوں کی لڑی تھے، ناک عجیب حسن والی، ابرو کم مو، باریک نرم و نارک لب اور داڑھی انتہائی موزوں بالوں والی تھی۔"

آپ نے بچپن میں ہی قرآن مجید حفظ کرنے کے بعد علوم دینیہ کی تحصیل کی طرف توجہ کی اور درجہ کمال کو پہنچے، داڑھی آنے سے پہلے درسی علوم "دائرة الوصول" تک تکمیل کر لی۔ علوم دینیہ سے فراغت کے بعد آپ کی طبیعت میں عشقِ الہی کا جذبہ پیدا ہوا اور شیخ کامل کی صحبت کا شوق موجزن ہوا۔ اسی غرض کے لیے آپ شیخ رکن الدین (م 735ھ/1335ء) کی مسجد میں اعتکاف بیٹھے۔ دورانِ اعتکاف خواجہ نور محمد مہاروی سے بیعت ہونے کا اشارہ پایا۔ اور بیعت ہونے کے بعد کافی عرصہ مرشد کی سفر و حضر میں خدمت کرتے رہے، حتیٰ کہ معرفت کے اعلیٰ درجات تک پہنچے اور آپ نے سلوک و تصوف کی چند کتابیں، براہ راست اپنے شیخ کے مرشد حضرت فخر الدین دہلوی سے بھی پڑھیں۔¹⁶

ملتان میں حلقہ درس اور خانقاہ کا قیام

¹³ ڈاکٹر مہر عبدالحق، نور جمال (ملتان، سرایتی ادبی بورڈ، 1974ء)، 17۔

¹⁴ مخدوم زادہ محمد سلیم جمالی، ظہور جمال (ملتان، جمال لائبریری)، 14۔

¹⁵ پرباڑوی، انوارِ جمالیہ، 3۔

¹⁶ مہاروی، مخزنِ چشت، 359۔

تکمیل علوم کے بعد حافظ جمال اللہ ملتانی نے اپنے مرشد کے حکم پر ملتان آ کر درس و تدریس کا سلسلہ شروع کر دیا، لوگ جوق در جوق آنے لگے۔ ملک کے بڑے بڑے علماء و فضلا آپ کے پاس علوم ظاہری و باطنی کے حصول کے لیے حاضر ہوتے تھے۔ آپ سلاسلِ اربعہ میں مجاز تھے، لیکن سلسلہ چشتیہ سے زیادہ انس رکھتے تھے، اس لیے اکثر و بیشتر اسی سلسلے میں مرید کیا کرتے تھے۔¹⁷ حافظ جمال اللہ ملتانی کی شخصی خصوصیات اور خوبیوں کی وجہ سے آپ کی خانقاہ مرکزِ خلاق بن گئی۔ علامہ پرہاڑوی نے ذکر کیا ہے کہ آپ کے روز و شب کے معمولات اور زندگی کی بنیادی ضروریات کی چیزیں بھی حضور نبی کریم ﷺ کی سنت مبارکہ کی پیروی میں ہوتی تھیں، اور آپ کے تمام اعمال میں سنت کی جھلک نظر آتی تھی۔ "کان قلیل الاکل جدا" یعنی حافظ جمال اللہ بہت کم کھانا کھاتے تھے۔ "اسی طرح حافظ جمال اللہ سنت نبوی کی پیروی میں کبھی کسی کی دعوت رد نہیں کرتے تھے، حتیٰ کی ایک مرتبہ حالتِ روزہ میں مدعو ہوئے تو آپ وہاں بھی تشریف لے گئے اور لقمے توڑ توڑ کر احباب کو کھلاتے رہے۔" رسول اکرم ﷺ کی عادت مبارکہ کی طرح آپ بھی کبھی کسی کھانے میں عیب نہیں نکالتے تھے، علامہ پرہاڑوی کے مطابق ایک مرتبہ ایک فقیر کی دعوت پر میرے ساتھ تشریف لے گئے، صاحبِ دعوت نے گائے کا گوشت پیش کیا، وہ اچھا پکا ہوا نہیں تھا، میں نے اس کو ناپسند کیا، حافظ جمال اللہ نے جب میرے چہرے پر کراہت دیکھی تو کھانے کی تعریف شروع کر دی، اور خوشی اور لذت سے کھانا شروع کر دیا اور صاحبِ دعوت کے حق میں خصوصی دعائے برکت کی۔ آپ کی یہ بھی عادت تھی کہ پہلے تمام حاضرین میں کھانا تقسیم کرتے جب سب کو مل جاتا تو پھر کھانے کے لیے ہاتھ بڑھاتے۔¹⁸ اسی طرح آپ افراط و تفریط کی بجائے سنت کے مطابق پانی استعمال کرتے، ابتدا و صوم میں ہمیشہ مسواک کرتے جیسا کہ سنت نبوی ﷺ میں مسواک کی تاکید آئی ہے، جب آپ امامت کرتے تو مسنون طریقہ کے ساتھ فصل اور تریل کے ساتھ قرآن پڑھتے، آپ اول وقت میں نماز پڑھنے کو محبوب رکھتے تھے، جمعے کے دن خصوصی اہتمام فرماتے، غسل کے بعد اعلیٰ پوشاک زیب تن کرتے، بہترین خوشبو لگاتے جس سے راستے اور مسجد معطر ہو جاتی اور جب آپ جمعہ پڑھاتے تو خطبہ مختصر ہوتا۔ مندرجہ بالا تمام امور ایسی سنتیں ہیں جن کا حکم خود آں جناب ﷺ نے فرمایا ہے۔ حافظ جمال اللہ کے اخلاق فاضلہ نہایت کمال کے تھے اور کسی ایک خاص خلق یا عادت کی بجائے آپ کی ذاتِ گرامی تمام اخلاقِ حسنہ کا مجموعہ تھی۔ اپنے ملفوظات میں لوگوں کی نصیحت کے لیے اپنے شیخ یا دیگر اولیائے کرام کا تذکرہ بھی کرتے رہتے تھے، اسی طرح کے ایک موقع پر آپ نے اپنے شیخ کا تذکرہ یوں کیا کہ فقیر اور صوفیاء وہ لوگ ہوتے ہیں جن کی محفل میں کوئی بھی شخص اپنے آپ کو چھوٹا اور کمتر نہ سمجھے، کیونکہ یہ لوگ ہر ایک کو عزت دیتے ہیں، آپ کہتے ہیں کہ میرے شیخ فخر الدین دہلوی (م 1197ھ / 1784ء) ہر آنے والے کے لیے کھڑے ہو جاتے تھے، تمام لوگوں کی عزت و تکریم کیا کرتے، اس بارے ان سے سوال کیا گیا تو آپ نے فرمایا، میں

¹⁷ پرہاڑوی، انوار جمالیہ، 17۔

¹⁸ پرہاڑوی، انوار جمالیہ، 09، 08، 07 ملخص۔

ڈرتا ہوں کہ کسی کی تعظیم سے رک گیا تو نفس کو ہر ایک کی بے تعظیسی کی عادت نہ پڑ جائے۔ علامہ پرہاڑوی کہتے ہیں کہ آپ کے مرتبے کے لحاظ سے مناسب بات یہ ہے کہ آپ ہر ایک کی تعظیم اللہ کے لیے کیا کرتے تھے، آپ سوائے ذاتِ حق کے کچھ نہ دیکھا کرتے تھے، اور جو بھی تعظیم ہوتی تھی وہ حق سبحانہ و تعالیٰ کے لیے ہوتی تھی۔¹⁹

ملتان پر سکھوں کے حملے پر دفاعی تحریک میں شمولیت

"انوار جمالیہ" میں حافظ جمال اللہ کے جذبہ جہاد کو نہایت احسن انداز میں پیش کیا گیا ہے، جہاں دیگر تذکرہ نگار ہمیں ملتان پر سکھوں کے حملے کے وقت حافظ جمال اللہ کے توکل، دعا اور کفار کے خلاف پیشین گوئی کرنے کے پہلو کو اجاگر کرتے نظر آتے ہیں اس کے برعکس علامہ پرہاڑوی، حافظ جمال اللہ کی شجاعت و بہادری، جذبہ جہاد اور عملی تیاریوں کی تصویر کشی کرتے نظر آتے ہیں۔ اور یہی حضور نبی کریم ﷺ کا مبارک طرز عمل ہے، اور امت کے لیے بھی اسوہ حسنہ میں یہی تعلیمات ہیں کہ اپنی بھرپور قوت کو تیار کریں، دفاعی اور جنگی امور میں مہارت حاصل کریں، اسلحہ سازی اور اس کے استعمال میں کسی سے پیچھے نہ رہیں، اور ان سب اسباب کے اختیار کرنے کے ساتھ اللہ تعالیٰ کی ذات پر توکل اور اسی کی بارگاہ میں دعا کے لیے رجوع بھی کریں۔ اس معاملہ میں حافظ جمال اللہ کی شخصیت بھی ہمہ پہلو ہے، لیکن دیگر تذکرہ نگاروں نے آپ کی شخصیت کے عملی جہاد کے پہلو کو یا تو نظر انداز کیا یا نسبتاً کم جگہ دی ہے۔ البتہ "انوار جمالیہ" میں آپ کی شجاعت کے عنوان سے جامع بیان ہے۔ علامہ پرہاڑوی کہتے ہیں: کان من اشجع الناس۔²⁰ "آپ اپنے وقت کے دلیر ترین لوگوں میں سے تھے۔" آپ دلیری و بہادری میں اسوہ نبوی کے پیروکار تھے۔ "انوار جمالیہ" میں ہے: دعی لیلۃ الی ذعر، فسبق شبان القوم، آخذاً بالسيف۔²¹ "ایک رات آپ کسی خوفناک حادثے کی طرف بلائے گئے، تو آپ تلوار پکڑ کر قوم کے جوانوں سے سبقت لے گئے۔" آپ کے دور میں پنجاب سکھوں کے تسلط میں آچکا تھا۔ سکھوں نے کئی مرتبہ ملتان پر حملہ کیا اور یہ انھی حملوں میں سے ایک ہے، جس کا تذکرہ علامہ پرہاڑوی کر رہے ہیں کہ جب سکھوں نے ملتان کا محاصرہ کرنا چاہا تو کسی نے عرض کیا کہ ہم کسی دوسرے شہر چلے جائیں تو بہتر ہوگا، آپ نے کہا اب جہاد فرض عین ہو چکا ہے، لہذا ہم یہاں سے نہیں نکلتے: ولنا عاقبتان محمودتان، الغزا والشهادة۔²² "ہمارے لیے دونوں انجام اچھے ہیں، چاہے غازی ہوں یا شہید۔" اور جب وقت آیا، تو آپ نے ثابت قدمی کے ساتھ اپنے اس قول پر عمل بھی کیا۔ چنانچہ ایک مرتبہ دورانِ محاصرہ کفار کی نقب سے قلعے کا ایک برج گر گیا، کفار اندر گھسے تو بڑے بڑے بہادر خوف کی وجہ سے ان کے سامنے جانے سے کترانے لگے، لیکن حافظ جمال اللہ دوڑ کر تمام لوگوں سے پہلے وہاں پہنچے اور

¹⁹ پرہاڑوی، انوار جمالیہ، 27۔

²⁰ پرہاڑوی، انوار جمالیہ، 13۔

²¹ پرہاڑوی، انوار جمالیہ، 13۔

²² پرہاڑوی، انوار جمالیہ، 14، 13۔

کفار کا مقابلہ کیا۔ آپ نے اپنے اس جذبہ جہاد کی تکمیل کے لیے ہتھیاروں کی تربیت اور مشق میں اتنی مہارت حاصل کر لی تھی کہ دوسرے لوگوں کو بھی آپ اس کی تعلیم دیتے تھے۔ علامہ پرہاڑوی لکھتے ہیں: وسلاحه كان السياف والقوس، وكان اجود بالرمي حتى يعلم الناس، وكان عالما بفضيلة السلاح، اى سلاح كان.²³ "آپ کا ہتھیار تلوار اور تیر کمان تھے، آپ تیر اندازی کے اتنے ماہر تھے کہ دوسرے لوگوں کو بھی تیر اندازی سکھاتے تھے، آپ تمام قسم کے ہتھیاروں کے زبردست عالم و ماہر تھے۔"

تدریسی خدمات و خصوصیات

حافظ جمال اللہ کے مدرسے اور آپ کے طریقہ تدریس میں اس بات کا خاص خیال رکھا جاتا کہ ہر طالب علم کو اس کی ذہنی استعداد اور علمی قابلیت کے مطابق پڑھایا جائے اور صرف ذہین طلبہ کا خیال رکھنے کی بجائے کند ذہن اور غبی طالب علموں کے سمجھانے پر توجہ مرکوز کی جائے: وكان يحسن التعليم تفصيلا وايضا و تمثيلا حتى يفهم منه البليد من دقائق العلوم ما لا يفهمه الذكي من غيره.²⁴ "آپ کے پڑھانے کا انداز تفصیلاً اور وضاحت اور مثالوں کے ساتھ ہوتا۔ کند ذہن طلبہ کو بھی ایسی مثالوں کے ساتھ سمجھاتے، جیسے ذہین طلبہ کو آپ کے علاوہ کوئی نہ سمجھا سکتا۔" ڈاکٹر زاہد واسطی اس ضمن میں آپ کا قول بیان کرتے ہیں: "بھائی ہوشیار! سمجھ دار طالب علم کو سمجھانا کیا کمال ہے؟ کمال تو کند ذہن کو سمجھانے میں ہے۔"²⁵ علامہ عبدالعزیز پرہاڑوی لکھتے ہیں: كان من احسن الناس في المسائل الدقيقة واذا اشكل علينا مسئلة من اى علم كانت رجعنا بها اليه فيقول فينا احسن ما يمكن ان يقال.²⁶ "نہایت دقیق مسائل بیان کرنے میں آپ سب لوگوں سے بہترین تھے، جب بھی ہمیں کوئی مشکل مسئلہ درپیش آجاتا چاہے وہ کسی بھی علم و فن سے متعلق ہوتا تو ہم آپ کی طرف ہی رجوع کرتے تو آپ اس دقیق مسئلہ کے اشکال حل کرنے میں ایسی بہترین تقریر فرماتے کہ اس سے زیادہ بہتر طریقے سے سمجھانا ممکن نہ ہوتا۔" علامہ عبدالعزیز پرہاڑوی کو نصیحت کی کہ طرز تحریر ایسا ہونا چاہیے کہ جو بات کہی جا رہی ہے وہ لوگوں کو آسانی سے سمجھ آسکے۔ اس میں اخفا اور کوئی بات پوشیدہ نہ ہو، علامہ پرہاڑوی کہتے ہیں: كنت اكتب له المراسلات فكان يامرني بايضاح المكتوب و ترك القرمة و يقول كفى الكاتب اثمانا يتأذى القارى بعسر قراءة مكتوبة.²⁷ "میں آپ کے خط لکھا کرتا تھا، اور شکستہ رسم الخط استعمال کرتا

²³ پرہاڑوی، انوار جمالیہ، 14۔

²⁴ پرہاڑوی، انوار جمالیہ، 6۔

²⁵ ڈاکٹر زاہد واسطی، دیکھ لیا ملتان (ملتان، بکس، 2002)، 337۔

²⁶ پرہاڑوی، انوار جمالیہ، 5۔

²⁷ پرہاڑوی، انوار جمالیہ، 28۔

تھا تو آپ نے مجھے باریک اور قریب قریب الفاظ لکھنے سے منع کیا اور کہتے تھے کہ کاتب کو صرف یہی گناہ ہلاک کرنے کے لیے کافی ہے کہ پڑھنے والا اس کے مشکل خط کو پڑھنے کی تکلیف سے اذیت میں رہے۔"

مہارتِ علوم حدیث

حافظ جمال اللہ نے حضرت بلال رضی اللہ عنہ کے اذان دینے کے مشہور واقعے کو ذکر کیا کہ وفات نبوی کے بعد آپ نے اذان دینا چھوڑ دیا تھا، ملک شام ہجرت کر گئے تھے، ایک مرتبہ مدینہ منورہ آئے تو صحابہ کے اصرار پر آپ نے اذان دی تو تمام اہل مدینہ زمانہ نبوی کو یاد کر کے شدتِ غم سے گریہ وزاری کرنے لگ گئے، جیسا کہ وفات نبوی پر مدینہ میں آہ و زاری ہوئی تھی، علامہ پرہاروی نے رسالہ "انوار جمالیہ" میں اس واقعے کو نقل کرنے کے بعد کہا کہ اس کی روایت کی صحت میں کلام ہے۔ تحقیق یہ ہے کہ اس روایت کو متعدد محدثین اور سیرت نگاروں نے ذکر کیا ہے، مثلاً ابن عساکر (م 571ھ/1176ء) نے "تاریخ دمشق" 28 میں سند جید کے ساتھ اور علامہ ابن اثیر جزری (م 630ھ/1233ء) نے "اسد الغابہ فی معرفۃ الصحابہ" 29 میں اس واقعے کو بالتفصیل روایت کیا ہے، البتہ امام ذہبی (م 748ھ/1348ء) نے اپنی کتاب "سیر اعلام النبلاء" 30 میں یہ واقعہ ذکر کرنے کے بعد لکھا ہے کہ: اسنادہ لین وهو منکر۔ اس کی اسناد کمزور اور منکر ہے۔ اسی کی طرف اشارہ کرتے ہوئے علامہ پرہاروی نے کہا کہ اس روایت کی صحت میں کلام ہے، یہ اس بات کو بھی ظاہر کرتا ہے کہ سلف صالحین کے لیے صرف اپنے استاد یا شیخ کا بیان کرنا ہی قطعی دلیل نہیں ہوا کرتا تھا بلکہ وہ ہر روایت کو جرح و تعدیل کے اصولوں کی روشنی میں رد یا قبول کیا کرتے تھے۔

حدیث احسان کی تشریح

حدیث احسان مشہور حدیث مبارکہ ہے، جس میں حضرت جبرائیل نے ایمان، اسلام کے بعد جب احسان کے بارے میں سوال کیا تو رسول اللہ ﷺ نے ارشاد فرمایا: ان تعبد الله کانک تراه، فان لم تکن تراه فانہ یراک۔ 31 حافظ جمال اللہ نے اس حدیث کی تشریح کرتے ہوئے محققین کی ایک اور دوسری رائے بھی ذکر کی ہے۔ کہتے ہیں کہ یہ حدیث صحیح اور مرفوع ہے، احسان یہ ہے کہ تو اللہ تعالیٰ کی عبادت اس طریقے کے ساتھ کرے کہ تو اس کو دیکھ رہا ہے، اگر تجھے یہ مقام اور کیفیت حاصل نہیں کہ تو اسے دیکھ سکے تو پھر یہ اعتقاد رکھ کہ وہ تجھے دیکھ رہا ہے، بعض محققین اس حدیث شریف کے دوسرے جملہ میں اس طرح کلام کرتے ہیں کہ "تراه"، "فان لم تکن" کی جزا ہے اور کان تامہ ہے تو معنی یہ ہوگا کہ اگر تو فنا ہو گیا تو اس کو دیکھ لے گا، اس کو بعض صوفیاء نے اختیار کیا ہے، اور حافظ جمال اللہ کہتے ہیں کہ اس میں اشکال ہوگا

28 ابوالقاسم علی بن حسن بن عساکر، تاریخ دمشق (بیروت، دارالفکر، 1995ء)، 493۔

29 عزالدین ابن اثیر الجزری، اسد الغابہ فی معرفۃ الصحابہ (بیروت، دارالکتب العلمیہ، 1994ء)، 494۔

30 شمس الدین محمد بن احمد الذہبی، سیر اعلام النبلاء (قاہرہ، دارالحدیث، 2006ء)، 218۔

31 محمد بن اسماعیل البخاری، الصحیح البخاری (بیروت، دار طوق النجاة، 2001ء) رقم الحدیث 2823

کہ قیاس یہ چاہتا ہے کہ "تراہ" کی بجائے "ترہ" (بحدف الف) ہو کیونکہ یہ مقام جزا ہے، کان تامہ اسی صورت ہو سکتا تھا جب "ترہ" جزا کے طور پر حذف الف کے ساتھ ہوتا، لیکن حدیث مبارک میں "تراہ" کا لفظ آیا ہے، جس سے یہ ظاہر ہوتا ہے کہ یہ جزا نہیں بلکہ جزا اگلا جملہ یعنی "فانہ یراک" ہے۔

توحید اور معرفتِ ذاتِ حق

اہل حقیقت کی اصطلاح میں ذات الہیہ کو ہر چیز سے جو عقولوں میں متصور، وہموں اور ذہنوں میں متخیل ہو سکے مجرد جاننا توحید کہلاتا ہے۔ توحید کے چار مراتب ہیں: توحید ایمانی، توحید علمی، توحید حالی اور توحید الہی۔ زبان سے اللہ تعالیٰ کی الوہیت کا اقرار کرنا خواہ اس سے قلب غافل ہو یا اس ذات کا منکر ہو، جیسے منافق کی توحید۔ توحید علمی یہ ہے کہ نقلی اور عقلی دلائل کے باوجود زبان اور دل سے اللہ تعالیٰ کی توحید کا تقلیدی طور پر اعتقاد کرنا۔ اس توحید کا قائل شرک جلی سے محفوظ ہوتا ہے۔ جبکہ توحید حالی میں اہل طریقت کو احکام شرعیہ اور سنن نبویہ اور مرشد کامل کی توجہات کی بدولت عقیدہ توحید میں ایسا سوخ و ملکہ حاصل ہو جاتا ہے کہ ان کے دلوں میں نبی کریم ﷺ کے سینہ اطہر کا نور جلوہ گر ہو جاتا ہے، شرح صدر کی دولت عطا کر دی جاتی ہے۔ اس کی برکت سے وہ مومن فاعل حقیقی صرف اس ذات واحد کو جانتا ہے اور مقام مجاہدہ سے گزر کر مقام مشاہدہ میں پہنچ چکا ہوتا ہے، ایسے کامل ولی کو "موحد" کہتے ہیں اور ایسا عارف توحید شرک خفی سے محفوظ ہوتا ہے، ایمان غیبی سے ایمان شہودی میں پہنچ چکا ہوتا ہے، اس کا باطن غیر اللہ سے مکمل طور پر پاک ہوتا ہے، اس توحید حالی جو اہل طریقت و حقیقت کی اصطلاح ہے کو حافظ جمال اللہ اس انداز میں بیان کرتے ہیں: "جب کوئی امر وجود میں ظاہر ہو وہ امر تجھ سے ظاہر ہو یا کسی دوسرے سے ظاہر ہو حقیقت میں تمام امور اللہ تعالیٰ سے ظاہر ہوتے ہیں اور وہی ان کا فاعل حقیقی ہے، اور اس کا ظہور غیر سے ناممکن ہے، جیسا کہ اصل آواز ندا کہلائے گی اور اس کی گونج کو صدا کہا جائے گا، ایسے ہی اصل فعل اللہ کا ہے اور باقی تمام لوگوں کے افعال صدا کی طرح اس اصلی فعل کا اثر ہیں، پس اللہ تعالیٰ کا فعل ندا کی مانند ہے اور تیرا فعل صدا کی مانند ہے۔" ³²

جو چیز سمجھ میں آتی ہے عقل اس کی احاطہ کر لیتی ہے مگر اللہ تعالیٰ کی ذات کا عقل کے ذریعے احاطہ ناممکن ہے۔ البتہ اس کے افعال کے ذریعے سے اجمالی طور پر اس کی صفات کی معرفت حاصل ہے اور ان صفات کے ذریعے سے معرفت ذات ہوتی ہے۔ اسی بات کو بیان کرتے ہوئے علامہ پرہاڑوی لکھتے ہیں: معرفتہ کنہ ذات الحق سبحانہ محال۔ ³³ "اللہ تعالیٰ کی ذات کی حقیقت کیا ہے؟ اس کی معرفت محال ہے۔"

رویتِ باری تعالیٰ پر موقف

³² پرہاڑوی، انوار جمالیہ، 15

³³ پرہاڑوی، انوار جمالیہ، 28

رویت باری تعالیٰ کے حوالے سے ماترید یہ اور معتزلہ میں اختلاف پایا جاتا ہے۔ معتزلہ رویت باری تعالیٰ کے قائل نہیں کیونکہ رویت کے لئے رائی (دیکھنے والا) اور مرئی (جس کو دیکھا جائے) کا کسی مکان میں ہونا ضروری ہے۔ تو اس سے خدا کی مکانیت لازم آتی ہے، جس سے وہ ذات پاک اور منزہ ہے۔ یعنی معتزلہ رویت باری تعالیٰ کو جسمانی رویت پر قیاس کرتے ہیں۔ ان کی نگاہ میں جو چیز جسم سے پاک ہے اس کا دیدار ممکن نہیں۔ جب کہ ماترید یہ بروز قیامت رویت باری تعالیٰ کے قائل ہیں کہ رویت باری تعالیٰ قیامت کے احوال میں سے ہے، جن کا صحیح علم اللہ تعالیٰ کے علاوہ کسی کو نہیں ہے۔ ہمیں صرف ان عبارات کا علم ہے جن سے رویت باری کا اثبات ہوتا ہے۔³⁴ آخرت میں رویت باری تعالیٰ کے بارے میں حافظ جمال اللہ نے ایک روایت ذکر کی ہے کہ مومنین کے سامنے اللہ تعالیٰ پہلے ایک صورت منکرہ میں ظاہر ہوگا، جس کو مومن ماننے سے انکار کر دیں گے۔ پھر اللہ تعالیٰ اپنی صورت حسنہ میں ظاہر ہوگا جس کو مومن پہچان لیں گے۔ "انوار جمالیہ" میں یہاں پر منکرہ کا لفظ حسنہ کے مقابل ذکر کیا گیا ہے جس سے یہ مفہوم ملتا ہے کہ شاید پہلی صورت اچھی نہیں ہوگی حالانکہ حدیث مبارکہ کے الفاظ میں یہ بیان کیا گیا ہے کہ پہلے جس صورت میں ظہور ہوگا وہ اس صورت کا غیر ہوگا جسے مومن پہچانتے ہوں گے۔ اور رویت کے دوسرے طریقے (رویت صفات اللہ) کو حافظ جمال اللہ اس طرح بیان کرتے ہیں کہ ایک حدیث مبارکہ میں حضور نبی کریم ﷺ سے مروی ہے کہ مومن مومن کا آئینہ ہے، جیسا کہ سنن ابوداؤد میں روایت ہے کہ رسول اللہ ﷺ نے ارشاد فرمایا: المؤمن مرآة المؤمن۔³⁵ حافظ جمال اللہ کہتے ہیں کہ اس حدیث مبارکہ میں مومن کی دو تفسیریں ہیں۔ پہلی تفسیر یہ ہے کہ مومن اول سے مراد اللہ تعالیٰ کی ذات ہے یعنی مومن اللہ تعالیٰ کا نام بھی ہے اور دوسرے مومن سے مراد بندہ مومن ہے، یعنی بندہ مومن کے لیے اللہ کی ذات آئینہ ہے، اور دوسری تفسیر اس کے برعکس ہے۔ یعنی پہلے لفظ مومن سے مراد بندہ ہے اور دوسرے لفظ مومن سے مراد اللہ تعالیٰ کی ذات اقدس ہے۔ یعنی بندہ اللہ کے لیے آئینہ ہے۔ آپ فرماتے ہیں کہ دونوں تفسیریں درست ہیں۔ حافظ جمال اللہ مزید کہتے ہیں کہ صاحب "فتوحات مکیہ" نے بھی تحریر کیا ہے کہ وہ تیرا آئینہ ہے کہ تو اس میں اپنے نفس کو دیکھے اور تو اس کا آئینہ ہے کہ وہ تجھ میں اپنے اسماء و صفات کو دیکھے۔ یعنی اللہ تعالیٰ تمہاری ذات کو دکھانے والا آئینہ ہے اور اللہ تعالیٰ کے اسماء و صفات کا آئینہ تم ہو۔

مباحث تصوف

حافظ جمال اللہ انتہائی شیریں گفتار تھے۔ رسول اللہ ﷺ کی اتباع میں مختصر کلام کرتے لیکن ان کے معانی وسیع ہوتے۔ آپ قلیل مگر نافع کلام کرتے جو حکمت و معرفت کے چشموں سے پھوٹا کرتے، آپ ہر ایک مخاطب کے مزاج،

³⁴ غلام شمس الرحمن، "امام جصاص کے تفسیری مناہج و امتیازات۔" جزل آف ریسرچ بہاء الدین زکریا یونیورسٹی ملتان، 23،

(2014ء): 214، 215۔

³⁵ ابوداؤد، سلیمان بن اشعث، سنن ابوداؤد، کتاب الادب، باب فی النصح (بیروت، مکتبۃ العصریہ)، رقم الحدیث: 4918۔

مذاق اور حال کے مطابق کلام کیا کرتے تھے۔ حافظ جمال اللہ کے ہاں شریعت کا تعلق ان امور اور احکام سے ہے جن سے انسان کی ظاہری زندگی کی تشکیل ہوتی ہے جب کہ طریقت کا تعلق ان روحانی لذات اور معنوی کیفیات سے ہے جو بندہ مومن کے دل پر اثر پذیر ہوتی ہیں، جب اتباع رسول ﷺ صرف ظاہر تک محدود رہے تو یہ شریعت کسلاتی ہے مگر جب بندہ مومن کا باطن نورانیتِ مصطفیٰ ﷺ سے بھی منور ہو جائے تو یہ طریقت کسلاتی ہے گویا شریعت پھول ہے اور طریقت اس کی خوشبو، شریعت بیان ہے اور طریقت مشاہدہ، شریعت صورت ہے اور طریقت حقیقت، شریعت جسم اور طریقت روح۔ "انوار جمالیہ" میں آپ کی سیرت اور احوال و واقعات کے علاوہ آپ کے ملفوظات کو بھی جمع کیا گیا ہے۔ آپ کے تمام ذکر کردہ ملفوظات کا الگ الگ ذکر تو بہت طوالت کا باعث ہو گا البتہ چیدہ چیدہ ملفوظات کا تذکرہ کیا جاتا ہے۔

مسئلہ وحدت الوجود میں مہارت

"انوار جمالیہ" کے مطالعہ سے یہ بات واضح ہوتی ہے کہ حافظ جمال اللہ مسئلہ وحدت الوجود میں محی الدین ابن عربی اور علامہ جامی کے افکار کے پیروکار تھے۔ جب کسی شخص کو مسئلہ وحدت الوجود سمجھاتے تو ایسے ایسے پیچیدہ مسائل بیان کرتے کہ عقلیں دنگ رہ جاتیں۔ علامہ عبد العزیز پراڑوی لکھتے ہیں: کان من اجل علماء علما بمسئلة الوحدة الوجود، ويحب تصانيف شيخ الاكبر محي الدين ابن العربي والفاضل الجامي قدس سرهما فكان يعجبه نفحات الانس والمنوى واللوائح واشعة اللمعات والفقرات والفصوص³⁶ سيما الفص المحمدي منه، حتى اذا ذكر له الفص المحمدي رقص راسه ومطق شفثيه استلذا اذا وكان يدرس احدا من مردييه كتابا مما ذكر من كتب مسئلة الوحدة فيقول من المسائل ما يتحير فيه العقول والافكار و لعمرى كان بحرا ذخارا يستنبط من ادنى لفظ اصنافا من العلوم والمعاني۔³⁷ حافظ ممدوح مسئلہ وحدت الوجود پر تحقیق میں حیرت انگیز عبور رکھنے میں تمام علماء پر فوقیت رکھتے تھے۔ آپ شیخ اکبر محی الدین ابن عربی اور فاضل مولانا جامی قدس سرہما کی کتابوں کو بہت محبوب رکھتے۔ نفحات الانس،

³⁷ (i) "نفحات الانس" اور "لوائح" مولانا عبد الرحمن جامی کی کتب ہیں۔ نفحات الانس میں صوفیا کے احوال اور شعر کا ذکر ہے۔ لوائح جامی میں تصوف کی بنیادی مباحث بیان کی گئی ہیں۔ (ii) المنوی، جلال الدین الرومی کی تصنیف ہے۔ یہ کتاب فارسی زبان میں اشعار کی صورت میں مرتب کی گئی ہے۔ یہ کتاب صوفیا و مشائخ کے ہاں سالکین کی تربیت کے لیے پڑھائی جاتی رہی ہے۔ (iii) اشعة للامعات شیخ عبدالحق محدث دہلوی کی تصنیف ہے۔ یہ کتاب مشکوٰۃ المصابیح کی فارسی شرح ہے اور خاص و عام میں مشہور ہے۔ (iv) "الفقرات" شاہ کلیم اللہ کی تصنیف ہے جو شاہ فخر الدین دہلوی کے مرشد ہیں۔ (v) "الفصوص الحکم"، مشہور صوفی بزرگ محمد بن علی بن محمد ابن العربی، جو محی الدین ابن العربی کے نام سے مشہور ہیں اور شیخ اکبر کے لقب سے یاد کیے جاتے ہیں، کی معرکہ آرا اور مشہور خلافت تصانیف میں سے ہے۔ اس کتاب کا شمار تصوف کی امہات کتب میں کیا جاتا ہے۔ اس کتاب کا درس صوفیا کے ہاں مروج رہا ہے۔ ابن العربی فلسفے کے ماہر اور آئمہ متکلمین میں سے تھے۔

مثنوی، لوائح جامی، اشعۃ الملعات، الفقرات اور فصوص الحکم نہایت ہی پسند تھیں، خاص طور پر فصوص الحکم کے فص محمدی سے تو یہاں تک محبت تھی کہ اگر کوئی شخص آپ کے سامنے ذکر بھی کر دیتا تو جھومنے لگ جاتے اور اپنے ہونٹوں کو ازراہ لذت چوستے، جب آپ مذکورہ بالا کتب میں سے کسی کتاب سے اپنے کسی مرید کو مسئلہ وحدت الوجود پڑھاتے تو ایسے پیچیدہ مسائل بیان فرماتے کہ عقلمیں اور افکار حیرت زدہ رہ جاتے، اور مجھے اپنی زندگی کی قسم ہے کہ آپ علم کے بحر ذخار تھے اور عام الفاظ سے کئی اقسام کے علوم و معانی استنباط فرماتے تھے۔

خرق عادت کی صوفیانہ تعبیر

خرق عادت سے مراد انسان سے ایسے امور کا ظاہر ہونا جو عادتہ محال ہوں اور ان کے اظہار کے مختلف طریقے ہیں۔ شیخ احمد زروق الفاسی کے حوالے سے ڈاکٹر غلام شمس الرحمن نے تین طریقوں کا ذکر کیا ہے۔ جن کے مطابق خرق عادت امور صوفیا سے صادر ہوتے ہیں۔ (i) کچھ کو خدا نے غنی عطا کی ہوتی ہے، ان سے کرامات کا اظہار ہوتا ہے اور ان کی زبانیں دعویٰ بھی کرتی ہیں (ii) دوسری قسم کے صوفیا کو فقر عطا ہوتا ہے، ان کی زبانیں خاموش ہوتی ہیں (iii) تیسری قسم کے صوفیا لاتعداد کیفیات کے مالک ہوتے ہیں اور یہ سب سے اچھے ہیں کیونکہ یہ کیفیات نبی پاک ﷺ کی تھیں وہ ایک صاع سے ایک ہزار لوگوں کو کھلاتے ہیں اور خود پیٹ پر پتھر باندھ کر روزہ رکھتے ہیں۔³⁸ جب کہ حافظ جمال اللہ کہتے ہیں کہ خارق عادت یہ ہے کہ تو اپنے نفس کی عادت کو مثلاً شکم سیری، فضول گفت گو، عبادت میں سستی وغیرہ کو خوراک کی کمی، خاموشی، اور مجاہدہ و ریاضت سے ختم کرے، اگر اللہ تعالیٰ تیرے واسطے خارق عادت ظاہر کر دے تو وہ دو قسم پر ہے، یا تو وہ خرق عادت تیرے مکافات کی وجہ سے ہوگی اور یہ خرق عادت مذموم ہے، اس لئے کہ لوگ اس سے دھوکہ کھا جاتے ہیں اور اسے کرامات سمجھنے لگ جاتے ہیں، حالانکہ ایسی خرق عادت تو کفار کو بھی حاصل ہو جاتی ہے، دوسری قسم کی خرق عادت مکافات کے لیے نہیں ہوتی، بلکہ وہ مدارج فقر و معرفت کی ترقی کے لیے ہوتی ہے، جس سے تیری عزت و شرف کا اظہار ہوگا، اور یہ محمود طریقہ ہے۔ اور یہ قسم انتہائی بہتر ہے کرامات اولیا اسی قبیل سے ہیں، اور ایسی کرامات کا ظاہر نہ ہونا ہی بہتر ہوتا ہے، کیونکہ اس میں بھی مکافات کا وہم ہو سکتا ہے۔³⁹

وصول الی اللہ کا طریقہ

صوفیائے کرام جتنی ظاہر کی اصلاح کرتے ہیں اس سے زیادہ باطن کی اصلاح کرنے میں کوشش کرتے ہیں، حافظ جمال اللہ کہتے ہیں کہ اللہ تعالیٰ سے وصل کا بہترین طریقہ وہی ہے جو ہمارے مشائخ نے معنعن کے طریقے پر صحیح اسناد کے ساتھ رسول اللہ ﷺ تک پہنچایا ہے، اور وہ یہ ہے کہ اپنے ظاہر کو شریعت سے آراستہ کیا جائے اور پھر اس پر ثابت، قائم

³⁸Ghulam Shams-ur-Rehman, "A Study of the Theological Dimensions of Qawā'id al-Tasawwuf.", *Pakistan Journal of Islamic Research*, 10, (2012): 31.

اور کاربند رہے، اور باطن کی حفاظت اس طرح کی جائے کہ اپنے آپ کو صفاتِ رذیلہ سے پاک صاف رکھا جائے، یعنی حسد، بخل، غرور، تکبر وغیرہ کو ختم کیا جائے۔⁴⁰

خلاصہ بحث

مندرجہ بالا بحث سے یہ بات سامنے آتی ہے کہ "انوارِ جمالیہ" کی رو سے حافظ جمال اللہ ملتانی کا شمار ان اکابرِ مشائخ و صوفیاء میں ہوتا ہے، جنہوں نے ملتان کی تاریخ اور ثقافت پر گہرے نقوش چھوڑے ہیں، حافظ جمال اللہ ملتانی نے ملتان کی مسلم ثقافت، سلاسلِ اربعہ کے فروغ بالخصوص سلسلہ چشتیہ کی روایت کو مربوط کیا۔ آپ کی خانقاہ اس لحاظ سے بہت ممتاز تھی کہ اس میں تدریس و ترتیب دونوں کا درجہ اتم اہتمام کیا جاتا تھا۔ حافظ جمال اللہ ملتانی کی علمی شخصیت کے دو اہم پہلو انوارِ جمالیہ کے مطالعہ سے سامنے آتے ہیں: ایک یہ کہ آپ علومِ حدیث میں مہارت رکھتے تھے۔ بحیثیت استادِ حدیث درس دیا کرتے تھے۔ ان کے مریدین اور خلفاء میں کئی ایک محدث بنے۔ انہوں نے درسِ حدیث اپنے شیخِ خواجہ نور محمد مہاروی اور ان کے شیخِ خواجہ فخر الدین دہلوی سے حاصل کیا، جن کا حدیث میں بلند مقام مسلم ہے، اور آپ کی کتاب "فخر الحسن" سے ان کی علمِ الروایۃ میں مہارت کا اندازہ کیا جاسکتا ہے۔ دوسرے یہ کہ حافظ جمال اللہ ملتانی وجودی صوفی تھے، اور اس حوالے سے انہوں نے صوفیانہ تعلیمات کی تعبیر و تشریح کی۔ آپ کے بعد آپ کے خلفا میں بلند پایہ صوفی شاعر اور ادیب پائے جاتے ہیں، جو آپ کی علمی ترتیب کی غمازی کرتے ہیں۔ انوارِ جمالیہ کے مصنف بھی حافظ جمال اللہ ملتانی کے شاگرد ہیں۔ آپ نے متنوع علوم پر بیسیوں کتابیں مرتب کی ہیں۔ انوارِ جمالیہ کے مطالعہ سے اندازہ ہوتا ہے کہ آپ کو عربی زبان پر مہارت تامہ حاصل تھی۔ یہ ایک طرف علامہ عبدالعزیز کی جدالت علمی پر دلالت کرتی ہے، تو دوسری طرف ملتان کی علمی روایت کا بھی پتہ دیتی ہے، جس کے زیر اثر فارسی اور عربی کے بلند پایہ ادیب پیدا ہوئے۔

⁴⁰ پرہاڑوی، انوارِ جمالیہ، 26، 25